

నాలుక విశిష్టత



“ మన ఇంద్రియములన్నింటిలోనూ నాలుక చాలా ప్రధానమైనది. ఎందుకనగా 32 దంతముల మధ్య అది ఎంతో నేర్పుతో, వాటి మధ్య ఏమాత్రం నలుగకుండా సంచరిస్తూ ఉంటుంది. అలాగే మానవుడు కూడా తోటి మానవులతో, చాలా జాగ్రత్తగా నడుచుకోవాలి” అని స్వామి చెప్తారు.



మరి అటువంటి నాలుక యొక్క గొప్పతనం గురించి తెలుసుకుందామా!

ఒక రాజ్యంలో రాజు తన ప్రజల ఆనందం కోసం ఏం చేయాలా అని ఆలోచించి, ఒక వస్తు ప్రదర్శనను ఏర్పాటు చేశాడు. ఆ ప్రదర్శనలో మానవులకు ఆనందం కలిగించే వస్తువులు ప్రదర్శించాలని, వాటిలో అన్నింటికన్నా మంచి ప్రదర్శనకు బహుమతి ఉంటుందని చాటింపు వేయించాడు. రాజ్యంలోని ప్రజలందరూ ఎన్నో ఆహ్లాదకరమైన వస్తువులు, ఆభరణాలు, పుస్తకాలు, సంగీత వాయిద్యాలు, కళాఖండాలు ఇలా ఎన్నో రకాలైన వస్తువులను ప్రదర్శించారు. ఈ ప్రదర్శన చూడడానికి రాజు స్వయంగా వచ్చారు. ఇందులో ఏవీ రాజుకు నచ్చలేదు. ఎందుకనగా ఈ వస్తువులన్నీ మానవులకు శాశ్వతమైన ఆనందాన్ని కలిగించేవి కావు అని ఆయన అభిప్రాయం.



చిట్టచివరిగా ఆయన ఒక బంకమన్నుతో ఎంతో చక్కగా తయారుచేసిన ఒక నోరు బొమ్మను చూశారు. దాని నాలుక బయటికి కనిపించే విధంగా ఉన్నది. అంతేకాక ఆ బొమ్మ కింద “మంచి నాలుక” అని వ్రాసివుంది. వెంటనే



ఆ బొమ్మ రాజుకు చాలా నచ్చింది. ఆ నమూనా తయారు చేసిన వారిని పిలిపించి, ఎందుకు ఇలాంటి నాలుక బొమ్మను పెట్టావు అని అడిగాడు. . దానికి అతడు “ ప్రభూ! మిగిలిన వస్తువులన్నీ మానవునికి కొంత సేపు మాత్రమే ఆనందాన్ని ఇవ్వగలవు. కానీ నాలుకతో మనము మృదువుగా నాలుగు మంచి మాటలు మాట్లాడితే, వినేవారికి ఎంతో సంతోషాన్ని కలుగజేస్తాయి. బాధలో ఉన్న వారికి ఊరట కలిగిస్తాయి. కనుక నా దృష్టిలో మంచి నాలుకను మించిన వస్తువు ఈ భూమిపై ఏదీ లేదు.

అందుకే ప్రదర్శనలో “మంచి నాలుక” అనే నమూనాను పెట్టాను. రాజుకు చాలా ఆనందం కలిగింది.” మంచి నాలుక” బొమ్మను ఉత్తమ బహుమతిగా ప్రకటించి, అతనికి బంగారు నాణాలను బహూకరించారు.

మళ్ళీ కొన్ని రోజుల తర్వాత మహారాజుకు మరొక ఆలోచన వచ్చింది. “మానవులకు ఎక్కువగా బాధ కలిగించే వస్తువు ఏదైనా ఉంటుందా” అని తెలుసు కుందాము అనుకున్నాడు.



వెంటనే అటువంటి వస్తువులను ప్రదర్శించవలసినదిగా , ఉత్తమమైన వస్తువును ప్రదర్శించిన వారికి బహుమతి ఉంటుందని చాటింపు వేయించారు . ప్రజలందరూ కత్తులు, తుపాకులు మొదలైన వస్తువులు అన్నీ ప్రదర్శించారు. కానీ రాజుకు ఇవేమీ నచ్చలేదు. మళ్ళీ ఆయన దృష్టి ఒక నమూనాపై పడింది. అది కూడా బంకమన్ను తో తయారుచేసిన నాలుకబొమ్మ. అయితే దాని నాలుక వికృతంగా బయటకు వచ్చి, ఎవరినో కసిరినట్టుగా ఉన్నది. దాని కిందుగా "చెడ్డనాలుక" అని వ్రాసివుంది.దానిని ఎవరు ప్రదర్శించారో విచారించగా " మంచి నాలుక" నమూనాను తయారు చేసిన వ్యక్తే అని తెలిసింది. రాజుగారు అతనితో"మంచి నాలుక" ప్రదర్శించి బహుమతిని పొందావు కదా! మరి ఇప్పుడు ఈ "చెడ్డ నాలుక" నమూనాను ఎందుకు పెట్టావు? అని అడిగారు. అప్పుడు అతను "ప్రభూ!




"చెడ్డనాలుక"

మానవుని సుఖసంతోషాలను దూరం చేయడంలో చెడ్డ నాలుకను మించిన సాధనం లేదు"అని నా అభిప్రాయం. మన నాలుక నుంచి వెలువడే కఠినమైన మాటలు, ఎదుటి వారి హృదయాన్ని గాయపరుస్తాయి అని అన్నాడు. దీనికి మహారాజు ఒప్పుకుని, మళ్ళీ ఆ వ్యక్తి ప్రదర్శించిన" చెడ్డనాలుక"నమూనాకు ఉత్తమ బహుమతి ప్రకటించారు. "నీవు ప్రదర్శించిన నమూనాలు మిగిలిన వస్తువులన్నింటి కన్నా మానవులకు మంచి గుణపాఠాన్ని నేర్పుతున్నాయి. "మానవులకు మంచి నాలుకను మించిన మిత్రుడు,, చెడు నాలుకను మించిన శత్రువు ఉండదు" అన్న సందేశాన్ని ఇచ్చాయి అన్నారు.



స్వామి చాలా సందర్భాలలో నాలుక నాలుగు విధములైన
తప్పులు చేస్తుంది అని అంటారు.



అసత్యం పలకటం




దుర్భాషలాడటం.



ఇతరులపై తప్పులు ఎంచటం



అతిగా వాగటం




ఇటువంటి తప్పులు చేయటం వలన సమాజంలో ఎన్నో
ఇబ్బందులను ఎదుర్కోవలసి వస్తుంది.

నాలుకపై "మాయ" అనే "నర్తకి" నాట్యం చేస్తూ ఉంటుంది. ఈ మాయను

అదుపులో ఉంచుకోవాలంటే మానవుడు "నర్తకి"ని తిరగేసి, అదే నాలుకతో "కీర్తన"
చేయాలి. ఎక్కడ భగవంతుని కీర్తన జరుగుతుందో, అక్కడ "మాయ" నశిస్తుంది అని
స్వామి చెప్తారు.

నాలుకకు వ్యతిరేకంగా ఇంద్రియముల సమ్మే:

ఒకసారి శరీరంలోని ఇంద్రియములన్నీ నాలుకకు వ్యతిరేకంగా సమ్మే చేయాలని
నిర్ణయించుకున్నాయి. కళ్ళు, చెవులు, ముక్కు, చేతులు, కాళ్ళు ఇవన్నీ కష్టపడి
పనిచేసి ఆహారం సంపాదిస్తుంటే, నాలుక ఒక్కటే ఆ మధురమైన రుచిని
ఆస్వాదిస్తోంది కదా. అందుకై అవి ఇలా మాట్లాడుకున్నాయి. మనకు నాలుక ఏ
విధంగా సహాయం చేయడం లేదు.



. కష్టం మనది, ఫలితం అనుభవించేది నాలుక. కనుక
మనం నాలుకకు ఎటువంటి ఆహారాన్ని
అందివ్వకూడదు. అని సమ్మె మొదలుపెట్టాయి.

నిజానికి నాలుక రుచిచూస్తుండే కానీ, ఆహారాన్ని

అనుభవించదు. అది నోటిలో ఉన్న ఆహారాన్ని కడుపు లోనికి పంపిస్తుంది. అది అక్కడి
నుండి రక్తంగామారి, గుండెకుచేరి, అక్కడ పరిశుద్ధమై మిగిలిన ఇంద్రియాలన్నిటికీ, శక్తి
ప్రసారం జరుగుట వలన ఇంద్రియములన్నీ చక్కగా పనిచేస్తున్నాయి. కానీ ఆ
ఇంద్రియాలన్నీ సమ్మె చేసి ఆహారాన్ని నాలుకకు అందివ్వకపోతే నష్టపోయేది ఎవరు?
కన్ను ముక్కు, చెవి, చేతులు, కాళ్లు అన్నీ శక్తి అందక నీరసించి పోతాయి. దీంతో
ఇంద్రియములన్నిటికీ బుద్ధి వచ్చి తమ తెలివి తక్కువతనం వల్ల, స్వార్థం వల్ల తమకే
హాని జరిగిందని తెలుసుకుని, ఇకపై ఎప్పుడు ఇలా చేయరాదని తీర్మానించుకున్నాయి.
మరి అటువంటి నాలుకను మనము కేవలం రుచి కోసమే కాకుండా, భగవన్నామాన్ని
కీర్తించుటకు మరియు తేనె వంటి పలుకులు పలుకుటకు కూడా ఉపయోగించు
కొనవలెను. ఎందుకనగా “ చల్లని పలుకులే సాధకునకు హితులు -గతులు”
అంతేకాకుండా “నాలుకను వశము చేసుకొనిన, లోకమే వశమగును” అన్న స్వామి
సూక్తిని గుర్తుంచుకుని, సత్యమైన, ప్రియమైన, హితమైన, మితమైన మాటలను
పలుకుతూ అందరి మన్ననలను పొందుదాము.

సమస్త లోకాః సుఖినో భవంతు

